

ALINGGO VATE

Sapta 1

KANESNGEN O KANES PE PANGGO ANTA TOL ANGAN KAMOKAMOI

1. Pe alinggo vate Panggo anta tol sirva vuni titlak. 2. Titlak oge re titlak rong adai. Pe Panggo anta tole sun kile vala no. Ano oge re dori ambip. E angan isa ma ine adai. Ano orong va. E Panggo ka Antoine Ye kai mana ano damaine. 3. Re pat Panggo kanes ike, "Ano ma gleng." Kanese vala, ano ka gleng paide. 4. Ano ka gleng oge re Panggo rike itau. E ye lilie re ano gleng sailuk la ma e ano dori sailuk la ma. 5. Ano ka gleng oge re Panggo sir anine oklou. E ano ka dori oge re ye sir anine opmos. Ano opmos lama kutkutu kai re opmos isa na ka navra la konong.

6. Re pat Panggo kanes ike, "Ano latu isa ma gel. Gel re pok uri kai akap. 7. Kai akap re uri ka pane la ovrou ino sailuk la mana e uri ka muli ino sailuk la mana." E ano ka pat Panggo nagere gel oge re ma latu. Panggo kanese vala re ka ye gel lang na. 8. Ano latu oge re pat Panggo sir anine ano leina. Ano opmos lama kutkutu kai re opmos akap na ka navra la.

9. E Panggo kanes ike, "Uri ka kai me muli ino oge ma dongdong la kai isa pe ano isa re titlak ma gel." Ye kanese vala ka gel. 10. Uri ka dongdong kai isa oge re pat Panggo sir anine musen. E ano ka titlak oge re ye sir anine titlak. E titlak vuni musen oge re Panggo rike itau. 11. Re ye kanes ike, "Angan anta kamokamoi ma pane pe titlak. Angan ka tota ino. Lang ka garas e kamut. Kamut puda nage re isa malei sailuk kinaine, sinang malei sailuk kinaine. E kinainsek oge re ma losainsek tir pe anto." Panggo kanese vala re ka ye gel lang na. 12. Re ka angan anta kamokamoi oge re pane pe titlak. Re isa malei sailuk tota, sinang malei sailuk tota. Lang ka garas e kamut. E kamut ka

Sapta 1

kinaine ino re ka losa tir pe anto re isa novlok sailuk anta, sinang novlok sailuk anta. E Panggo rike itau. 13. Ano opmos lama kutkutu kai re opmos itlu na ka navra la.

14. Ma Panggo kanes. "Angan pinang ma gel mana pe sirva re de ano gleng. Re angan ka mana sirva oge re ma makim oklou e opmos. Makim oklou e opmos, e ye makim ayia ino taim, e ye makim ano oklou e ano erei so anta nes ino taim." 15. Panggo kanes lang na. Kanese ike, "Angan pinang oge ma gel mana pe sirva pe ma de ano gleng." Panggo kanese vala ka gel. 16. Panggo nager angan alang akap ka de ano gleng o. Nager oklou ka alang oge re bosim ano oklou. Nager saiko ka sadi oge re bosim opmos. E ye nager agigimo isang. 17. Panggo de oklou,

saiko, agigimo mana pe sirva ma de ano gleng. 18. E ye dee pe ma bosim oklou e opmos. Re ye de ano gleng sailuk la ma e ano dori sailuk la ma. E Panggo rike itau. 19. Ano opmos lama kutkutu kai re opmos apanal na ka navra la.

20. Re Panggo kanes ike, "Angan pinang ma ti nes pe uri anto. E angan pinang ma ti nes pe musen anto. Lang ka ongva e angan anta kamokamoi. Isek ti lya pe kai nari e munuk ma ti mana pe ovrou pe ano leina." 21. Panggo anta tol angan alangalang e angan pudapuda ka ti mana musen anto e ka ti mana pe uri anto. Angan anta kamokamoi. E Panggo anta tol munuk anta kamokamoi isang. Angan ka pena ino. E angan ka anta tole oge re ye rike itau. 22. E pat Panggo de itau pe tersek. E ye kanes pe ma ti rou ma ti gel puda isek. Re sou musen, sou uri anto vala ma. E munuk re Panggo kanes pe ma ti gel puda isek isang. Re ti sou ano vala ti ma. 23. Ano opmos lama kutkutu kai re opmos elme na ka navra la.

24. E Panggo kanes ike, "Angan anta kamokamoi ma ti gel ti mana pe titlak. Angan aim isek, angan ka kevena isek, angan ka mong anto ino e angan ka palaga ino. Ma nukrus ka ti mana. Angan anta kamokamoi." Pat Panggo kanese vala re ka isek ka ti gel. 25. Panggo nager angan ka anta kamokamoi ka aim isek, e ka kevena isek, ka mong anto ino e ka palaga ino. E ye rike itau.

KANESNGEN O KANES PE PANGGO ANTA TOL VATEINSE

26. Re ka Panggo kanes ike, "Ko ta nager oduk isa ma lang ka ise ino. Re ma ti tan ano sou ma nukrus. E isek ma ti bosim ongva ka ti mana pe musen, ti bosim munuk ka ti mana pe ovrou e ti bosim angan puda ka ti mana pe titlak isang." 27. Re ka Panggo anta tol oduk isa lang ka ye ino. Anta tolsek re oduk angangrang e oduk elimelim. 28. Anta tolsek re ye kanes itau tersek. "Mu rou ma puda mu. Re ma mu sou ano mu ma. Ano oge re mu

Sapta 2

tane re mu bosim ongya ka ti mana pe musen, munuk ka ti mana pe ovrou e angan anta kamokamoi ka ti mana pe titlak isang." 29. E Panggo kanes tersek ike, "Antumu rik mpu ngangon ka nga karoumu ine oge. Nga karoumu pe angan puda ka pane pe titlak. Pinang ka tota sasadi e pinang ka kamut ye ka kinaine alangalang. Ka losa sasadi tir pe anto. Re ma mu ngen kinaine." 30. E Panggo kanes ike, "Nga karou enime! ngareke ngangon isang. Re ti ngen lang ka garas e angan puda ka kolouna kamokamoi. Enime! ka ti mana pe titlak re ti ngene sou. E munuk ti ngene isang." Panggo kanese vala ka ye gel lang na. 31. E Panggo rik angan puda ka ye nagere oge re ye rike itau ambip. Ano opmos lama kutkutu kai re oklou elme e isa na ka navra la.

Sapta 2

1. Re ka Panggo anta tol sirva e anta tol titlak e angan puda ka ma nage re ye nukrus na.

2. Pe oklou ino elme e akap la ti klou ino oge re Panggo de yage adai. Pe ye vavrum ino yage alangvate oge neser na konong. 3. Panggo kanes ike, "Oklou ino elme e akap la ti klou ino oge re itau ambip." Re ye de yage sinang vlang ine adai.

KANESNGEN O KANES PE ANO IDEN

4, 5. Kanesngen oge kanes pe sirva vuni titlak pe ka Yave Panggo anta tole. Pe ka Yave Panggo ku anta tol sirva e titlak oge re angan pinang novlok pe titlak gel adai no. Pe Yave Panggo de erei isa kai adai no. E oduk isa ma ti de yage pe titlak adai isang. 6. Re uri ka mana pe titlak anto oge re nikrik pane re ka de titlak emrip ye. Re ye sou ano laut vala.

7. Re Yave Panggo de titlak misa pane re ye nagere ma lang ka ise oduk ye. E Yave Panggo vingos

sep pe tou ka ye nagere pe titlak ye oge re nonro. Vingos sep pe nonro re ye ise oduk ye na konong.

8. Re ka Yave Panggo vasek ano isa pe ka oklou novok pane ine. Ano naro anine Iden. Re ka Yave Panggo de tou na ka ye nagere o tir pe yage anto. 9. Yave Panggo de kamut anta kamokamoi novlok pane pe titlak na. Kamut puda nage re ta rike itau. E kinaine itau pe ma ta ngene.

Kamut isa re anine kamut togoungon ino. Tir pe yage anto pe ano Iden na. Re oduk ti ngen kinaine sou pe ma ti uren adai. Ka ti mana vala. E kamut sinang re lang ka oduk ti ngen kinaine re na ka ma ti save pe olyo ka itau e olyo ka soulu.

10. Ano ka anine Iden oge re uri isa nes yage anto. Re de titlak o emrip ye. Uri la gel la re la navak. Navak kai apanal. 11, 12. Uri ka la navak oge re isa anine Pison. Uri Pison oge re laut ano isa anine Avila. Ano Avila oge re ino tango itaitau. Tango kain isa re anine onik. E kain sinang anine gol. Gol ka ma pe ano Avila oge re itau ambip. E kamut isa re ma pe ano Avila oge re adaine ino. Kamut adaine oge re ino myangan itau. E ti sir anine delyam. 13. E uri ka navak kai apanal oge re ino akap ino anine Giyon. Uri Giyon oge re laut ano isa anine Kus. 14. E uri ino itlu ino re anine Taigris. Uri Taigris oge re la yak ano isa anine Asur. Yak ano Asur pe kemeleine ka mela pe oklou novok pane ine. E uri ka ino apanal ino anine Yupreitis.

15. E tou so Yave Panggo anta tole oge re Yave Panggo dee la tir pe yage anto pe Iden. Pe ma vas pe yage. Ma de yage ine. 16. Yave Panggo kanes pe tou oge ike, "Kamut puda ka tir yage anto oge re om ngene vala. 17. E kamut isa vala om ngen tota sokol. Kamut soko oduk ti ngen tota, ma ti save pe olyo ka itau e olyo ka soulu. Kamut isa vala nare om ngene sokol. Om ngene re na ka ma om uren ka karvan vala."

Sapta 3

KANESNGEN O KANES PE ADAM AKAP ISAPU EVA

18. Yave Panggo kanes ike, "Tou oge re sailuk vala ma, ma soulu. Ma nga nager ino alip isa pe ma paise."

19. Angan puda ka ti mana muli oge e munuk ka ti mana ovrou oge re Yave Panggo nagersek pe titlak. Nagersek re lelessek ti me pe tou o. Lele angan ti me pe ma tou o sirsir aninsek. E tou o sir angan isa anine re na ka anine ye konong. 20. Re tou o sirsir angan puda aninsek. Aim isek, kevena isek e munuk ka ti mana pe ovrou. Angan puda nage re isa me tou o ino alipine ye adai vai. 21. Re ka Yave Panggo de tou o makadu ambip. Makadu nage re Yave Panggo put tou o iri isa. Pute re de tou o okur ding la neklet pe amleine. 22. Yave Panggo lele tou o iri isa oge re ma nager elim isa ine. E Yave Panggo lele elim me paure pe tou o. 23. Tou o rike ka ike, "Elim o kakaine vate pe ngong kakainong. E okurine vate pe ngong okurinong isang. Ma ta ke elim ine. Pe ye vate pe ngong angrang oge." 24, 25. Tou oge akap isapu alupu isek vala ti lya. E isek ti maing ine adai.

Re lang ka tou isa ma ul ino re Panggo ike ma ye lusim tumla e kina e ye la akap isapu kamsek ti mlok. Tou naro akap isapu re Panggo sirsek isa vala. Vate pe ka Yave Panggo nager elim pe tou angrang kakaine.

Sapta 3

KANESNGEN O KANES PE ADAM AKAP EVA TI NGEN KAMUT TOTA

1. Yave Panggo nager enime1 pudapuda. E amat re ino save alangvate. Enime1 pudapuda ka oge re ngareke save apit va. Re amat mela sokon elim oge ike, "Kamut pinang ka tir pe yage oge re Panggo kanes turmu pe ma mu katop ine?" 2. Elim o pane

Sapta 3

ike, "Kamut puda ka oge re mi ngene vala. 3. Kamut isa vala mi ngene adai. Panggo kanes tirmi ine ike, 'Kamut ka tir latu oge re mu ngene sokol. E mulpu kai ine sokol. Pe ma mu uren.'" 4. Amat kanes pe elim o ike, "A. Ma mu uren adai. 5. Panggo katkatumu pe kamut ore. Panggo kanes turmu pe ma mu katop ine pe ma mu ngene re antumu gleng lang ka ye ino. Ma antumu gleng pe olyo ka itau e olyo ka soulu." 6. Elim o anta mela rik kamut oge re itau. E antoine pe ma ngen tota. Re ike ma ngene re anta gleng lang ka Panggo ino. Re ka ye sik isa ngene. Re ka de kile la isapagat ngene isang. 7. Ti ngene na konong oge re akauro antesek gleng. Nage re ka isek ti save pe ka alupu isek ti lya. Re ka akauro ti ramen kamut kolouna. Kamut ka ti ramen kolouna oge re anine apik.

Sapta 3

KANESNGEN O KANES PE PANGGO KOTIM ADAM AKAP EVA

8. Lama marung re Yave Panggo lya nes pe yage anto me. Nes pe yage anto me re Adam akap isapu ti rongone. Ti rongone re ti ulou la ti kukop ine pe kamut anto. Pe yage anto na. 9. Re Yave Panggo kein Adam ike, "Om lya kaino?" 10. Adam pane kanes ike, "Nga rongonom ka om nes yage anto om mo oge re nga kukop. Pe nga lim pe torom. Nga lim torom pe alupu ngong." 11. Re Yave Panggo sokone ike, "Igina usinom pe ka alupu vom ore? Om ngen kamut so nga katop ine pe torom ore?" 12. E Adam kanes ike, "Elim so om dee me, mi solou mi mana oge re na ka de kamut tota me nga ngene." 13. Re Yave Panggo sokon elim o ike, "Om de sangana?" E elim o ike, "Amat o katkatuon re na ka nga ngen kamut o tota." 14. Re ka Yave Panggo kanes pe amat oge ike, "Mom oge re om de lang oge re na ka ma om lya soulu. Lumu oduk enime! oge re ma ti lilya itau misa. Aim isek e kevena isek. Mom ore re ma om lya om nes pe peleinom vala. Om nes pe peleinom nage re ma titlak sep ap alingaling vala. 15. E mom amat oge re ma mukap elim o mu ulou tupulu ye na. Ngong nage re nga kanes pe ma gel lang na. E mom amat lumu oduk e elim o leke oduk ma ti ulou tupulu isang. Ma tou isa pe elim o leke oduk ino re kamla vate vel kai pe brunom. E mom ma om rap kamla vate ma kisis."

16. Re Yave Panggo kanes pe elim o ike, "Mom elim oro om sumugu lama om pol emi re ma de pagerngen torom ambip. Ngong nage nga kanes pe ma gel lang na. Mom ma antem nokop pe leme pagat e ye lya re vas torom."

17. E Yave Panggo kanes pe Adam ike, "Titlak oge re ma gel soulu vala. Vate pe ka mom om rongon pe leme asap om ngen kamut tota soko nga katop ine pe torom. Titlak soulu nage re ka ma om de yage hatvok pe mpu nganon. Om de yage hatvok ma gis ma vala. 18. Ma mu ngen mpu nganon ka pane pe titlak oge re ma angan ailukailuk pane ine isang. Pinang ka ilo vilingviling ino e pinang ka adai." 19. E

Yave Panggo ike, "Mom ma om de yage pe mpu ngangon re ma durungos alangvate gel pe antem. Lang na alingaling lamala pe ka taim pe ma om uren ine vala. Ma om uren re om ding om la pe vateinom pe titlak om la. Pe ka nga nagerom ine re."

20. Pat Adam sir isapu anine Eva. Pe apu Eva oge re leke auro oduk puda ka mana pe itaritar oge.

**KANESNGEN O KANES PE
PANGGO RAUSIM ADAM AKAP EVA PE ANO IDEN**

21. Re Yave Panggo nager Adam akap isapu leke apas. Nagere pe enime1 tanra. Nagere ma nukrus re ye ramensek ine. 22. E Yave Panggo ike, "Tou oge anta gleng lang ka ise ino na. Anta gleng pe olyo ka itau e olyo ka soulu. Anta gleng lang nage re ma ye ngen kamut soko anine kamut togoungon ino sokol. Ye ngene sokol pe ma kilik re ye uren adai ye lya vala." 23. Re ka Yave Panggo rausim Adam pe yage anto pe ano Iden la. Rausime la pe ma pat Adam ma de yage pe ino ngangon vala. Vasek ngangon pe titlak ka Yave Panggo nagere ine re. 24. Rausim Adam la re Yave Panggo salim oduk ovrou ino pinang la ti tir pe ano Iden pe yage dugunre. Ti tir pe kemeleine pe ka oklou novok pane ine. Ti tir ti nekleng pe sukuna soko mela pe kamut togoungon ino. Pe ma kilik re oduk isa me ti ngen tota. E Yave Panggo de angan isa lang ka udage ino ka ei tir vuvlo ine. Udage nage re tir lautlaut ma nekleng pe kamut togoungon ino isang.